

डीआरआइ की गिरफ्त में छह पाकिस्तानी आरोपी

**218 किलोग्राम
नारकोटिक्स की
तस्करी का आरोप**

पत्रिका न्यूज़ नेटवर्क
patrika.com

अहमदाबाद. राजस्व आसूचना निदेशालय (डीआरआइ) ने गुजरात के जखौ बंदरगाह पर 218 किलोग्राम नशीले पदार्थ की तस्करी के मामले में छह पाकिस्तानियों को गिरफ्तार किया। फिलहाल डीआरआइ इन पाकिस्तानी आरोपियों से पूछताछ कर रही है।

डीआरआइ को जानकारी मिली थी कि पाकिस्तानी नौका 'अल मदीना' बड़ी मात्रा में नशीले पदार्थ की खेप लेकर गुजरात में घुसा रही है, जो देश के अलग-अलग हिस्सों में ले जाई जाएगी। डीआरआइ ने इसकी जानकारी भारतीय तटरक्षक (कोस्टगार्ड) को दी। कोस्टगार्ड ने उस पाकिस्तानी बोट-अल मदीना को समुद्र में पकड़ लिया और उसे गुजरात के कच्छ के जखौ बंदरगाह

पर लाया गया। इस बोट से कोस्टगार्ड ने नशीले पदार्थ के 194 पैकेट जब्त किए। इसके बाद मछुआरों को हिरासत में ले लिया। बाद में मछुआरों को बोट के साथ पूछताछ के लिए डीआरआइ को सौंप दिया। पूछताछ के दौरान मालूम हुआ कि भारतीय समुद्री सीमा में 330 किलोग्राम नशीले पदार्थ की खेप लाई गई, जो 11 बड़े-बड़े बोरे में थी।

डीआरआइ के मुताबिक कोस्टगार्ड ने जब बोट पर सवार इन पाकिस्तानी मछुआरों का अपने घेरे में लिया तब उन्होंने कई बैग समुद्र में फेंक दिए, लेकिन तब तक तटरक्षक जवान नौका के पास पहुंचकर इनमें से 218 किलोग्राम नशीले पदार्थ के 194 पैकेट जब्त किए। डीआरआइ अधिकारियों की पूछताछ में पता चला कि बोट अल मदीना पाकिस्तान के कराची में इब्नाहिम हैदरी बंदरगाह से रवाना हुई थी। इससे पहले गत 10 मई को यह खेप बलूचिस्तान के माहाडी बंदरगाह से नौका पर रखी गई थी।